

Il-Ħadd, 5 ta' Mejju 2019

Ġesù qal lil Xmun Pietru:

"Xmun bin Ġwanni, tħobbni int aktar minn dawn?" Wiegħbu:

"Iva, Mulej, int taf li nħobbok."

Qallu: "Irgħa l-ħrief tiegħi."

Staqsieh għat-tieni darba:

"Xmun bin Ġwanni, tħobbni int?"

Wiegħbu: "Iva, Mulej, int taf li nħobbok."

Qallu: "Irgħa n-nagħaġ tiegħi."

Għat-tielet darba staqsieh:

"Xmun bin Ġwanni, tħobbni?"

Pietru ħass għafsa ta' qalb

għax staqsieh għat-tielet darba,

'Tħobbni?' u qallu: "Mulej, int taf

kollox, inti taf li nħobbok." Qallu

Ġesù: "Irgħa n-nagħaġ tiegħi."

*Mill-Evangjelju skont San Ġwann,
kapitlu 21, versi 15-17*

155

""Tħobbni int? ...

Irgħa n-nagħaġ tiegħi!

Kliem Ġesù lil Pietru

jfakkarna f'ħaġa essenzjali:

kull ministeru pastorali

jitwieled mill-imħabba.

Kull ħajja kkonsagrata hija sinjal

tal-imħabba rikonċiljatriċi

ta' Kristu.

Fil-varjetà tas-sejħat tagħna,

kull wieħed u waħda minna

hu msejjaħ u hi msejħa, b'xi mod,

biex ikun l-imħabba

fil-qalb tal-Knisja."

PAPA FRANĠISKU,

Omeliġa, Katidral ta' Manila,

Vjaġġ Appostoliku fil-Filippini, 16 Jannar 2015

*Lil Kristu
nħallih jisfidani
jekk inħobbux
jew le?*

*X'post għandha
l-imħabba
f'kulma
nagħmel?*

Fl-ewwel post

Mulej, jekk hemm xi ħaġa li tridni nispikka fiha
bħala dixxiplu tiegħek,
din hija l-imħabba lej, u l-imħabba
kif tgħallimhieli Inti b'ħajtek u bi kliemek.
Jekk hemm xi ħaġa
li jien ma nistax ma nagħtihiex l-ewwel post
bħala apostlu tiegħek,
din hija l-imħabba lej, u l-imħabba
kif tgħallimhieli Inti b'ħajtek u bi kliemek.
Agħmel, Mulej,
li jiena nixrob dejjem minn imħabbtek għalija;
agħmel li jiena nintagħġen dejjem minnha.
Imbagħad dak li joħroġ minni
ma jkunx ħlief l-imħabba tiegħek.

It-Tnejn, 6 ta' Mejju 2019

Waslu xi dgħajjes oħra minn Tiberija qrib fejn kienu kielu l-ħobż wara li l-Mulej kien radd il-ħajr. Iżda n-nies, meta raw li fuqhom la kien hemm Ġesù u lanqas id-dixxipli, telgħu fuq id-dgħajjes u marru lejn Kafarnahum ifittxu lil Ġesù. U meta sabuh in-naħa l-oħra tal-baħar staqsewh: "Rabbi, meta ġejt hawn?" Ġesù weġibhom: "Tassew tassew ngħidilkom, intom qegħdin tfittxuni mhux għax rajtu sinjali, imma għax kiltu mill-ħobż u xbajtu. Tħabtu mhux għall-ikel li jgħaddi, iżda għall-ikel li jibqa' għall-ħajja ta' dejjem, dak li Bin il-bniedem jagħtikom."

*Mill-Evangġelju skont San Ġwann,
kapitlu 6, versi 23-27a*

156

"Għal Ġesù mhux biżżejjed li n-nies tmur tfittxu; irid li n-nies issir tafu, irid li t-tfittxija tiegħu u l-laqqgħa miegħu imorru 'l hemm mis-sodisfazzjon immedjat tal-ħtigijiet materjali. Ġesù ġie biex iġibilna xi ħaġa aktar, biex jifthilna l-eżistenza tagħna lejn xefaġ aktar wiesa meta mqabbel mat-tħassib dwar l-ikel tal-ħajja ta' kuljum, l-ilbies, il-karriera ... B'hekk jagħti mbuttatura lin-nies biex jagħmlu pass 'il quddiem u jistaqsu lilhom infushom dwar it-tifsira tal-miraklu tat-tkattir tal-ħobż, u mhux biss biex japprofittaw ruħhom minnu."

PAPA FRANĠISKU, *Angelus*, 5 Awwissu 2018

*Lil Kristu
għalxiex
nagħmilha
miegħu?*

*X'nistenna
mingħandu?*

Ikel li ma jiskadix

Inti ma taħmilx, Mulej,
tarani nfittxek għall-iskopijiet dojq ta' moħħi;
Inti ma taħmilx tarani nigri warajk
biex forsi niddobba xi haġa tajba mingħandek;
Inti ma taħmilx tarani nagħmilha miegħek
biex forsi dak li s-soltu rrid niħabat għalih,
Inti tfaqqa' subgħajk u tagħtihuli!
Ikkoreġili l-viżjoni tiegħi, Mulej:
Inti m'intix Messija
li timhieli żaqqi b'ħobż materjali!
Wessagħli l-viżjoni tiegħi, Mulej:
Inti lil qalbi trid timla,
u bik trid timlieha!
Xennaqni għall-ikel li jiswieli fit-tul u għal dejjem;
tħallinix nitgħażzen
fit-tfittxija tiegħi għalih.

It-Tlieta, 7 ta' Mejju 2019

In-nies staqsew lil Ġesù: "X'sinjal se tagħmel biex aħna narawh u nemmnuk? X'sejjer tagħmel?"
"Missirijietna kielu l-manna fid-deżert, bħalma hemm miktub: "Tahom jieklu ħobż mis-sema."
Wegibhom Ġesù: "Tassew tassew ngħidilkom, mhux Mosè takom il-ħobż mis-sema, iżda Missieri jagħtikom il-ħobż tassew mis-sema; għaliex il-ħobż ta' Alla huwa dak li jinżel mis-sema u jagħti l-ħajja lid-dinja." Qalulu huma: "Sinjur, agħtina dejjem minn dan il-ħobż." Wegibhom Ġesù: "Jiena hu l-ħobż tal-ħajja. Min jiġi għandi ma jieħdu qatt il-ġuħ."

*Mill-Evangġelju skont San Ġwann,
kapitlu 6, versi 30-35*

157

"In-nies ma kienux fehmu li l-ħobż li Ġesù kien tahom, maqsum bejn tant nies, għal ħafna nies, kien l-istqarrija tal-imħabba ta' Ġesù nnifsu. Taw aktar valur lil dak il-ħobż milli lil Dak li tahulhom. Quddiem dan l-għama spiritwali, Ġesù juri l-ħtieġa li wieħed imur 'l hinn mir-rigal u jiskopri, isir jaf lil min tahulu. Alla nnifsu hu r-rigal, u fl-istess waqt Hu dak li jagħtih. U għalhekk minn dak il-ħobż, minn dak il-ġest, in-nies tista' ssib lil Dak li tah, li hu Alla."

PAPA FRANĠISKU,
Angelus, 2 Awwissu 2015

*Jien
lil Kristu rrid
jew lil dak
li jista' jagħtini?*

*Il-ġesti
ta' mħabba
li nirċievi,
inħallihom
iwassluni
għand Alla?*

Ir-Rigal

Inti, Mulej, tistedinni nfittxek
għalik innifsek,
għal Dak li Inti,
għal dak li tixtieq tkun għalija
u għall-veru ġid tiegħi.
Inti ma tridnix nibqa' mwaħħal
fit-turijiet diversi ta' mħabbtek
lejja u lejn il-bnedmin:
b'ġesti bħal dawn min-naħa tiegħek
Inti tistedinni nasal għandek,
Inti li Int il-veru Rigal;
Inti li Int ir-rigal ta' Alla l-Missier;
Inti li Int ir-rigal il-ħaj;
Inti li Int ir-rigal li ma jnissilx ħlief ħajja;
Inti li Int ir-rigal
li allura tgħajjixni tabilħaqq!

L-Erbgħa, 8 ta' Mejju 2019

Ġesù qal lin-nies:

“Dawk kollha li jagħtini Missieri
jiġu għandi, u min jiġi għandi
ma nkeċċihx ‘il barra;
għax jiena nżilt mis-sema
mhux biex nagħmel ir-rieda tiegħi,
imma r-rieda ta’ min bagħatni.
Issa r-rieda ta’ min bagħatni
hija din: li jiena ma nitlef xejn
minn dak kollu li tani,
izda li nqajmu mill-imwiet
fl-aħħar jum.
Din hi tabilhaqq ir-rieda ta’ Missieri:
li kull min jara lill-lben u jemmen fih,
ikollu l-ħajja ta’ dejjem
u jiena nqajmu mill-imwiet
fl-aħħar jum.”

*Mill-Evangġelju skont San Ġwann,
kapitlu 6, versi 37-40*

158

“Il-Mulej Rxoxt hu t-tama li qatt
ma tonqos, li ma tqarraqx bina.
It-tama li tiġi mill-Mulej
ma tqarraqx bina! Kemm drabi
f’ħajjitna tgħib it-tama,
kemm ikollna xewqat li ngorru
f’qalbna u li jibqgħu ma jseħħux!
It-tama tagħna l-insara
hi b’saħħitha, żgura,
konkreta f’din id-dinja,
fejn Alla jsejħilna biex
nagħmlu l-mixja tagħna,
u fl-istess ħin hi miftuħa
għall-eternità, għax isserraħ
fuq Alla, li hu dejjem fidil!”

PAPA FRANĠISKU,
Udjenja Ġenerali, 10 April 2013

Bieb miftuħ beraħ

*Jien bniedem
pjuttost
magħluq
għall-bieb
miftuħ
ta' Alla?*

*U dan
il-bieb miftuħ
infittex b'xi mod
li nagħlqu wkoll
għal ħaddieħor?*

X'bieb miftuħ beraħ
għandek għalina, Mulej!
Kif nistgħu ma ngħaddux minnu?
X'bieb miftuħ beraħ
għandek għalina
li għandna l-guħ għall-verità!
Kif nistgħu ma ngħaddux minnu?
X'bieb miftuħ beraħ
għandek għalina
li għandna l-guħ għall-gustizzja!
Kif nistgħu ma ngħaddux minnu?
X'bieb miftuħ beraħ
għandek għalina
li għandna l-guħ għall-imħabba!
Kif nistgħu ma ngħaddux minnu?
Kif nistgħu?

Il-Ħamis, 9 ta' Mejju 2019

Ġesù qal lin-nies:

“Tassew tassew ngħidilkom,
min jemmen
għandu l-ħajja ta' dejjem.
Jiena hu l-ħobż tal-ħajja.
Missirijietkom kielu l-manna
fid-deżert, u mietu;
dan hu l-ħobż nieżel mis-sema,
biex min jiekol minnu ma jmutx.
Jiena hu l-ħobż il-ħaj,
li niżel mis-sema.
Jekk xi ħadd jiekol
minn dan il-ħobż
jgħix għal dejjem.
U l-ħobż li jiena nagħti
huwa ġismi
għall-ħajja tad-dinja.”

*Mill-Evangġelju skont San Ġwann,
kapitlu 6, versi 47-51*

159

“Ġesù jinsisti li hu ma ġiex
fid-dinja biex jagħtina xi ħaġa,
imma biex jagħtina lilu nnifsu,
ħajtu, bħala ikel għal dawk li
jemmnu fiH. Din l-għaqda tagħna
mal-Mulej timpenjana bħala
dixxipli tiegħu, biex insiru nixbhuh,
billi nagħmlu minn ħajjitna,
bl-imġiba tagħna, ħobż maqsum
għall-oħrajn, l-istess kif l-Imgħallem
tagħna qasam il-ħobż li hu
tassew il-ġisem tiegħu.
Għalina hu l-mod kif ingibu
ruġna b'ġenerożità mal-proxxmu
li juri dan l-atteggjament
tal-qsim ta' ħajjitna għall-oħrajn.”

PAPA FRANĠISKU, *Angelus*, 22 Ġunju 2014

*Nacċetta
li Kristu
jsalva d-dinja
biss
billi jkun
ħobż maqsum?*

*Is-sejħa tiegħi
li bħala nistrani
nkun
ħobż maqsum,
nacċettaha?*

ħobż maqsum

L-istil tiegħek, Mulej, hu li tkun ħobż maqsum,
ħobż maqsum għal dinja ġdida:
tinħatt Inti biex jinbena ħaddieħor;
tintilef Inti biex jinstab ħaddieħor;
titkisser Inti biex jissewwa ħaddieħor.

L-istil ta' min jimxi warajk ma jistax ma jkunx
li, bħalek, ikun ħobż maqsum,
ħobż maqsum għal dinja aħjar:
ħsiebu jkun kif isir għotja sabiħa għall-oħrajn
f'dinja fejn kulħadd huwa mħajjar
li jaħseb biss għal rasu;
ħsiebu jkun kif iqassam il-ħajja
f'dinja li donnha tippreferi tħaddan
il-kultura tal-mewt.

Mhux li kien, Mulej, li kull min hu dixxiplu tiegħek
isir bħalek, ħobż maqsum!

Il-Ġimgħa, 10 ta' Mejju 2019

Il-Lhud tlewmu bejniethom, u bdew jgħidu: "Kif jista' dan jagħtina ġismu biex nikluh?" Ġesù mela qalilhom: "Tassew tassew ngħidilkom, jekk ma tiklux il-ġisem ta' Bin il-bniedem u ma tixorbux demmu, ma jkollkomx il-ħajja fikom. Min jiekol ġismi u jixrob demmi għandu l-ħajja ta' dejjem, u jiena nqajmu mill-imwiet fl-aħħar jum. Għax ġismi huwa tassew ikel, u demmi hu tassew xorb. Min jiekol ġismi u jixrob demmi jibqa' fija u jiena fih. Bħalma bagħatni l-Missier, li hu ħaj, u jiena ngħix b'Missieri, hekk ukoll min jiekol lili, hu wkoll jgħix bija."

Mill-Evangēlju skont San Ġwann, kapitlu 6, versi 52-57

160

"Quddiem l-istedina ta' Ġesù biex nitrejqu b'Ġismu u b'Demmu, nistgħu inħossu l-bżonn li niddiskutu u nirreżistu ... Dan jigri meta aħna nsibuha bi tqila biex il-ħajja tagħna nimmudellawha fuq dik ta' Ġesù, naġixxu skont il-kriterji tiegħu, u mhux skont il-kriterji tad-dinja. Mitmugħin b'dan l-ikel aħna nkunu nistgħu nidhlu f'armonija ma' Kristu, mas-sentimenti u mal-imġieba tiegħu ... Meta nitqarbnu nkunu qed nirċievu lil Kristu ħaj, li jittrasformana minn ġewwa u jħejjina għas-sema."

PAPA FRANĠISKU, *Angelus*, 19 Awwissu 2018

*B'liema
attitudni
nersaq
lejn
I-Ewkaristija?*

*Inħalliha
taħdem fija?*

F'armonija

L-ikel li titmagħna Int, Mulej,
huwa ikel li jgħaddilna lilek:
jgħaddilna l-umanità konkreta tiegħek;
jgħaddilna d-divinità tiegħek.
Huwa ikel li jwaħħadna miegħek,
ma' dak li Int,
ma' ħajtek,
mal-mentalità tiegħek.
Huwa ikel li li jibdilna minn ġewwa;
li jibdilna fik;
li jdewwaqna s-sema minn issa.
Grazzi, Mulej, ta' dan l-ikel.
Agħmel li ħadd minna
ma joqgħod lura minnu;
u dan, mhux għax jistħoqqilna,
imma għax mingħajru ma ngħixux!

Is-Sibt, 11 ta' Mejju 2019

Hafna dixxipli ta' Ġesù, meta semgħuh jitkellem fuq il-ħobż tal-ħajja qalu: "lebes dan il-kliem! Min jiflaħ jisimgħu?" Ġesù ntebaħ waħdu li d-dixxipli tiegħu kienu qegħdin igergru fuq hekk, u qalilhom: "Dan il-kliem qiegħed ifixkillkom?" ... Minn dakinhar bosta mid-dixxipli tiegħu telquh u ma baqgħux imorru warajh. Imbagħad Ġesù qal lit-Tnax: "Tridux titilqu intom ukoll?" Wiegħbu Xmun Pietru: "Mulej, għand min immorru? Inti għandek il-kliem tal-ħajja ta' dejjem, u aħna emminna u għarafna li inti l-Qaddis ta' Alla."

*Mill-Evangēlju skont San Ġwann,
kapitlu 6, versi 60-61. 66-69*

161

"Id-dixxipli ma jridux jisimgħu kliem Ġesù għax hu kliem li jdaħħal il-mentalità tagħhom fi kriżi. Kliem Ġesù dejjem idaħħalna fi kriżi quddiem l-ispirtu tad-dinja. Imma Hu joffri l-muftieħ biex aħna negħlbu d-diffikultajiet: ifakkar li Hu niżel mis-sema u hemm jerga' jmur; kliemu jinftiehem biss bis-saħħa ta' Dak li 'jagħti l-ħajja', l-Ispirtu s-Santu; kliemu jinftiehem biss minn min jemmen. Quddiem min jitolqu, Ġesù ma jrattabx kliemu, anzi jgiegħel lil min jifdal jagħmel għażla preċiża: jew miegħu jew mifrud minnu."

PAPA FRANĠISKU, *Angelus*, 23 Awwissu 2015

***Naħrab
milli nħalli
lil Kristu
jdaħħal
il-mentalità
tiegħi
fi krizi?***

***Irridu jien
li jraħħas
il-prezz
tad-dixxipulat?***

Għażla preċiża

Kliemek, Mulej,
mhuwiex kliem ħafif:
huwa kliem
li jitfa' lil min jisimgħu u jilqgħu
f'direzzjoni għal kollox differenti
minn dik li jkun imdorri biha;
f'direzzjoni għal kollox differenti
minn dik li jħajru għaliha l-ispirtu tad-dinja;
f'direzzjoni
li allura titlob minnu mpenn kbir.
Ħa jkun l-Ispirtu tiegħek
li jakkumpanja lil kull min jimxi warajk.
Ħa jkun l-Ispirtu tiegħek
li jfiehmu kliemek.
Ħa jkun l-Ispirtu tiegħek
li jgħinu jgħix kliemek.